

NSD NEWS UNIT
ALL INDIA RADIO, GUWAHATI
0000000000

Date : 27-01-2025

Time : 1340 Hrs.

Assamese NSD Midday Bulletin

HEADLINE

- ১। প্রধানমন্ত্রী নৰেন্দ্ৰ মোদীয়ে ভাৰতৰ ৭৬ সংখ্যক গণৰাজ্য দিৱস উপলক্ষে শুভেচ্ছা জনোৱা বিশ্ব নেতাসকলক ধন্যবাদ জ্ঞাপন কৰিছে।
- ২। বৈদেশিক পৰিক্ৰমা দপ্তৰৰ মন্ত্ৰী ড০ এছ জয়শংকৰে আজিৰে পৰা তিনিদিনীয়া কাৰ্যসূচীৰে সংযুক্ত আৰব আমিৰী ৰাষ্ট্ৰ ভ্ৰমণ কৰিব।
- ৩। আম আদমী পাৰ্টিৰ আহ্বায়ক অৰবিন্দ কেজৰিৱালে আজি নতুন দিল্লীত দলীয় নিৰ্বাচনী ইস্তাহাৰ মুকলি কৰে।
- ৪। বি এছ এফৰ শেহতীয়া এবছৰৰ অভিযানত ৫ জন পাকিস্তানী অনুপ্ৰেৰণকাৰী নিহত হোৱাৰ লগতে ভাৰতৰ ভূ-ভাগত অবৈধভাৱে প্ৰৱেশ কৰিবলৈ বিচৰা আন ৩০ জন পাকিস্তানৰ নাগৰিকক আটক কৰা হয়।

আৰু

৫। ওড়িশাৰ ৰাউৰকেল্লাত আজি সন্ধিয়া পুৰুষৰ হকী ইণ্ডিয়া লীগত শ্ৰাচী ৰাঢ় বেংগল টাইগাৰ্ছ, দেলহী এছ জি পাইপাৰ্ছৰ বিৰুদ্ধে অৱতীৰ্ণ হ'ব।

0000000

প্ৰধানমন্ত্ৰী নৰেন্দ্ৰ মোদীয়ে ভাৰতৰ ৭৬ সংখ্যক গণৰাজ্য দিৱস উপলক্ষে শুভেচ্ছা জনোৱা বিশ্ব নেতাসকলক ধন্যবাদ জ্ঞাপন কৰিছে। ফ্ৰান্সৰ ৰাষ্ট্ৰপতি ইমানুৱেল মেক্ৰ'ৰে সামাজিক মাধ্যমত প্ৰকাশ কৰা এটা বাৰ্তাৰ প্ৰতি সঁহাৰি জনাই শ্ৰী মোদীয়ে ৭৫ সংখ্যক গণৰাজ্য দিৱসত মেক্ৰ'ৰ উপস্থিতিৰ কথা মনত পেলাই তেওঁ, বিগত বৰ্ষৰ এই অনুষ্ঠানত ফৰাচী ৰাষ্ট্ৰপতিগৰাকীৰ অংশগ্ৰহণে দুয়োখন দেশৰ মাজৰ কৌশলপূৰ্ণ সহযোগিতাক বিশেষ মাত্ৰা প্ৰদান কৰে বুলি মত প্ৰকাশ কৰে। দুয়োগৰাকী নেতাই মানৱতাৰ উজ্জ্বল ভৱিষ্যতৰ বাবে একেলগে কাম কৰি থকা বুলি উল্লেখ কৰি তেওঁ কয়, যে পেৰিছত আয়োজিত কৃত্ৰিম বুদ্ধিমত্তা কাৰ্য শীৰ্ষ সন্মিলনত শ্ৰী মেক্ৰ'ক লগ পাবৰ বাবে তেওঁ অধীৰ আগ্ৰহেৰে অপেক্ষা কৰি আছে।

আয়াৰলেণ্ডৰ প্ৰধানমন্ত্ৰী মিখেল মাৰ্টিনে দিয়া এটা বাৰ্তাৰ প্ৰত্যুত্তৰত শ্ৰী মোদীয়ে পাৰস্পৰিক আস্থা আৰু গণতন্ত্ৰৰ প্ৰতি বিশ্বাসৰ আধাৰত দুয়োখন দেশৰ মাজত গঢ়ি উঠা সম্পৰ্কৰ বিষয়ে উল্লেখ কৰে। তেওঁ লগতে কয়, যে ভাৰত আৰু আয়াৰলেণ্ডৰ মাজৰ এই মৈত্ৰীৰ সম্পৰ্ক আহিবলগীয়া দিনবোৰত অধিক শক্তিশালী হৈ উঠিব বুলি তেওঁৰ দৃঢ় বিশ্বাস আছে।

0000000

দেশৰ ৭৬ সংখ্যক গণৰাজ্য দিৱস উদযাপনৰ অংশ হিচাপে নতুন দিল্লীৰ লালকিল্লাত আজি **ভাৰত পৰ্ব** অনুষ্ঠানৰ আয়োজন কৰা হৈছে। এই অনুষ্ঠান অহা ৩১ জানুৱাৰী পৰ্যন্ত জনসাধাৰণৰ বাবে মুকলি থাকিব। এই অনুষ্ঠানত ভাগ লোৱা দৰ্শক-শ্ৰোতাসকলে গণৰাজ্য দিৱসৰ কুচকাৱাজত অংশগ্ৰহণ কৰা সশস্ত্ৰ বাহিনীৰ বেণু, ভিন ভিন ৰাজ্য আৰু কেন্দ্ৰীয় শাসিত অঞ্চলৰ সাংস্কৃতিক দলসমূহৰ প্ৰদৰ্শন, ভিন ভিন প্ৰতীকপট আদিকে ধৰি বিভিন্ন অনুষ্ঠানৰ অংশ বিশেষ দেখিবলৈ পাব। দেশৰ ভিন ভিন অংশৰ সাংস্কৃতিক ঐতিহ্যৰ মাজৰ গভীৰ সম্পৰ্কক প্ৰতিফলিত কৰা এই বেলিৰ **ভাৰত পৰ্ব** অনুষ্ঠানৰ মূল বাণী হ'ব **দেখো অপনা দেশ**।

০০০০০০০

বৈদেশিক পৰিক্ৰমা দপ্তৰৰ মন্ত্ৰী ড০ এছ জয়শংকৰে আজিৰে পৰা তিনিদিনীয়া কাৰ্যসূচীৰে সংযুক্ত আৰব আমিৰী ৰাষ্ট্ৰ ভ্ৰমণ কৰিব। এই ভ্ৰমণকালত তেওঁ দেশখনৰ বিভিন্ন নেতাক সাক্ষাৎ কৰি দুয়োখন দেশৰ মাজৰ ঘনিষ্ঠ সম্পৰ্কৰ পৰ্যালোচনা কৰিব। উভয়পক্ষৰ মাজৰ আলোচনাই এই দ্বিপাক্ষিক সম্পৰ্কক অধিক শক্তিশালী কৰি তোলাৰ পথ প্ৰশস্ত কৰিব পাৰিব বুলি আশা কৰা হৈছে।

বৈদেশিক মন্ত্ৰ্যালয়ৰ পৰা প্ৰকাশ কৰা এটা বিবৃতিত লগতে কোৱা হৈছে যে, বিদেশ মন্ত্ৰীগৰাকীৰ এই ভ্ৰমণে দুয়োখন দেশৰ মাজৰ সংহত কৌশলী সহযোগিতাক অধিক আগবঢ়াই নিব আৰু পাৰস্পৰিক সম্পৰ্কক নতুন গতি প্ৰদান কৰিব।

০০০০০০০

পথৰুঘাটৰ কৃষক ছহিদসকলৰ প্ৰতি শ্ৰদ্ধাঞ্জলি নিবেদনৰ উদ্দেশ্যে দৰঙত তিনিদিনীয়াকৈ অনুষ্ঠিত কৃষক ছহিদ দিৱসৰ আজি দ্বিতীয় দিনটোত বিভিন্ন কাৰ্যসূচী ৰূপায়ণ কৰা হৈছে। এই কাৰ্যসূচীৰ অংশ হিচাপে কৃষি মেলা উদ্বোধন, কৃষক বিদ্ৰোহ বিষয়ৰ গ্ৰন্থ, স্মৰণিকা, আলোকচিত্ৰ ইত্যাদিৰ প্ৰদৰ্শনী আৰু গ্ৰন্থমেলা মুকলি কৰাৰ লগতে কৃষক ছহিদ প্ৰকল্পত এটা শীততাপ নিয়ন্ত্ৰিত প্ৰেক্ষাগৃহ উদ্বোধন কৰা হয়। পুৱাৰ ভাগত পাথৰিঘাটৰ কৃষক ছহিদ বাকৰিত **পথৰুঘাটে ৰিঙিয়ায়** শীৰ্ষক প্ৰাইজমাণি কুইজ প্ৰতিযোগিতা অনুষ্ঠিত হয়। আজিৰ দিনটোতেই প্ৰবীণ লোকশিল্পীসকলৰ সন্মিলন আৰু শিল্পী পেঙ্গন প্ৰাপকসকলক সম্বৰ্ণনা জনোৱাকে ধৰি আন বিভিন্ন কাৰ্যসূচীও ৰূপায়ণ কৰা হ'ব।

কাইলৈ তৃতীয় তথা অন্তিম দিনটোত পুৱাৰ ভাগত কৃষক ছহিদ সমাধিত শ্ৰদ্ধাঞ্জলি, ছহিদ তৰ্পণ আৰু সৰ্বধৰ্ম প্ৰাৰ্থনা সভাৰ পাছত দিনৰ চাৰে ১১ বজাত মুকলি সভাৰ আয়োজন কৰা হৈছে। মুখ্যমন্ত্ৰী ড০ হিমন্ত বিশ্ব শৰ্মা মুখ্য অতিথি হিচাপে উপস্থিত থাকিবলগীয়া এই সভাত কেন্দ্ৰীয় চৰকাৰৰ সাংস্কৃতিক আৰু পৰ্যটন দপ্তৰৰ মন্ত্ৰী গজেন্দ্ৰ সিং শেখাৱট, বৈদেশিক পৰিক্ৰমা দপ্তৰৰ ৰাজ্য মন্ত্ৰী পৰিত্ৰ মাৰ্ঘেৰিটা, ৰাজ্য চৰকাৰৰ কৃষি মন্ত্ৰী অতুল বৰা আৰু দৰং জিলাৰ অভিভাৱক মন্ত্ৰী কেশৱ মহন্তকে ধৰি বহু কেইগৰাকী বিশিষ্ট ব্যক্তিয়ে অংশগ্ৰহণ কৰিব। পথৰুঘাটৰ কৃষক বিদ্ৰোহৰ স্মৃতি সুঁৱৰি ডাক বিভাগে প্ৰকাশ কৰা এটা বিশেষ ডাকটিকটো কাইলৈৰ মুকলি সভাতে দৰং-ওদালগুৰি লোকসভা সমষ্টিৰ সাংসদ দিলীপ শইকীয়াই আনুষ্ঠানিকভাৱে উন্মোচন কৰিব। অনুষ্ঠানৰ অংশ হিচাপে কাইলৈ সাংস্কৃতিক কাৰ্যসূচীৰো আয়োজন কৰা হৈছে বুলি আকাশবাণীৰ দৰঙৰ সংবাদদাতাই জানিবলৈ দিছে।

উল্লেখযোগ্য যে ব্ৰিটিছ শাসকে বৰ্ধিত হাৰত অন্যায়ভাৱে মাটিৰ খাজনা আৰোপ কৰাৰ বিৰুদ্ধে নিৰঙ্কৰ প্ৰতিবাদ কৰিবলৈ গৈ ১৮৯৪ চনৰ ২৮ জানুৱাৰীত দৰং জিলাৰ পথৰুঘাটত ১৪০ গৰাকী কৃষক ছহিদে আৰক্ষীৰ গুলীত প্ৰাণ হেৰুৱাইছিল। এই কৃষক ছহিদসকলৰ স্মৃতিত প্ৰতি বছৰে কৃষক ছহিদ দিৱস পালন কৰি অহা হৈছে।

তিনিদিনীয়াকৈ আয়োজিত কৃষক ছহিদ দিৱসৰ প্ৰথম দিনটোৰ কাৰ্যসূচীত কালি ছিপাঝাৰ ব্যাসপাৰা গাঁৱত কৃষক ছহিদ আৰু স্বাধীনতা সংগ্ৰামৰ স্থানীয় মুক্তি যুঁজাৰু পৰিয়ালৰ সদস্যসকলক সম্বৰ্ধনা জনোৱাৰ লগতে অন্তৰংগ আলাপ আৰু ভাৰতৰ স্বাধীনতা আন্দোলনত দৰঙীয়াৰ অৱদান আৰু পথৰুঘাটৰ ৰণ শীৰ্ষক বক্তৃতানুষ্ঠান অনুষ্ঠিত হয়।

০০০০০০

আম আদমী পাৰ্টীৰ আহ্বায়ক অৰবিন্দ কেজৰিৱালে আজি নতুন দিল্লীত দলীয় নিৰ্বাচনী ইস্তাহাৰ মুকলি কৰে। দিল্লী বিধানসভা নিৰ্বাচনৰ পূৰ্বে অঞ্চলটোৰ জনসাধাৰণৰ বাবে এই ইস্তাহাৰত ১৫টা গেৰাণ্টিৰ বিষয়ে ঘোষণা কৰা হৈছে। নতুন দিল্লীত আজি সংবাদমেল সম্বোধন কৰি শ্ৰী কেজৰিৱালে তেওঁৰ দল ক্ষমতালৈ আহিলে অহা ৫ বছৰৰ ভিতৰত এই ১৫টা প্ৰতিশ্ৰুতি পূৰণ কৰা হ'ব। তেওঁ এই ১৫টা গেৰাণ্টিৰ ভিতৰত নিয়োগৰ সুবিধা, চিকিৎসা সেৱাৰ বাবে সঞ্জীৱনী আঁচনি, প্ৰতিমাহে মহিলাসকলৰ বাবে ২১০০ টকাৰ আৰ্থিক সাহায্য আৰু পানীৰ বকেয়া ধন মাফকে ধৰি বিভিন্ন প্ৰতিশ্ৰুতি আছে বুলি জানিবলৈ দিয়ে। শ্ৰী কেজৰিৱালে বিজেপি আৰু কংগ্ৰেছে দিল্লীৰ জনসাধাৰণক ভূৱা প্ৰতিশ্ৰুতি দিয়া বুলি অভিযোগ তোলে।

০০০০০০

সীমান্ত নিৰাপত্তা বাহিনী, বি এছ এফে চলোৱা অভিযানত বিগত বৰ্ষৰ জানুৱাৰীৰ পৰা কালিৰ দিনটোলৈকে ৫ জন পাকিস্তানী অনুপ্ৰেৰণকাৰী নিহত হোৱাৰ লগতে ভাৰতৰ ভূ-ভাগত অবৈধভাৱে প্ৰৱেশ কৰিবলৈ বিচৰা আন ৩০ জন পাকিস্তানৰ নাগৰিক আটক হয়। বি এছ এফৰ অতিৰিক্ত সঞ্চালক প্ৰধান সতীশ খাণ্ডাৰেই কালি সন্ধিয়া অমৃতসৰত সংবাদ মাধ্যমৰ আগত এই কথা প্ৰকাশ কৰে। তেওঁ লগতে কয়, যে এই সময়ছোৱাত বাহিনীটোৱে ভাৰতৰ ১০১ জন চোৰাং ব্যৱসায়ীকো আটক কৰে। বাহিনীটোৰ আন কেইবাগৰাকীও উচ্চ পদস্থ বিষয়াৰ উপস্থিতিত কালি অনুষ্ঠিত সংবাদমেলত বি এছ এফে এই অভিযানৰ সময়ছোৱাত জন্ম কৰা অস্ত্ৰ-শস্ত্ৰ আৰু নিচায়ুক্ত সামগ্ৰীসমূহৰো তথ্য দাঙি ধৰে। অতিৰিক্ত সঞ্চালক প্ৰধানগৰাকীয়ে সীমান্তৰে সংঘটিত অপৰাধমূলক কাৰ্যসমূহ প্ৰতিহত কৰাৰ ক্ষেত্ৰত গাঁও প্ৰতিৰক্ষা সমিতিসমূহে আগবঢ়োৱা সহায়-সহযোগিতাৰো শলাগ লয়।

০০০০০০

বি এছ এফৰ পাঞ্জাব ফ্ৰণ্টিয়াৰে অহা ২৩ ফেব্ৰুৱাৰীৰ পৰা ব'ৰ্ডাৰমেন মাৰাথন ২০২৫ৰ চতুৰ্থ সংস্কৰণৰ আয়োজন কৰিছে। এই বাৰ্ষিক মাৰাথন অমৃতসৰৰ গ'ল্ডেন গে'টত আৰম্ভ হৈ আটাবী সীমান্তত অন্ত পৰিব। সীমান্তৱৰ্তী লোকসকলৰ সৈতে হাতে হাত ধৰি আগবঢ়াৰ উদ্দেশ্যে এই মাৰাথনৰ আয়োজন কৰা হৈছে। ৪২ কিলোমিটাৰৰ ফুল মাৰাথন, ২১ কিলোমিটাৰৰ হাফ মাৰাথন আৰু ১০ কিলোমিটাৰ এই তিনিটা শিতানত মাৰাথন অনুষ্ঠিত হ'ব। বি এছ এফে আয়োজন কৰা এই মাৰাথনৰ জৰিয়তে পাঞ্জাবৰ যুৱক-যুৱতীৰ স্বাস্থ্য আৰু মাদক দ্ৰব্যৰ প্ৰতি আসক্তিক বিৰুদ্ধে সজাগতা সৃষ্টিৰ প্ৰয়াস চলোৱা হ'ব। ইতিমধ্যে মাৰাথনৰ বাবে পঞ্জীয়ন প্ৰক্ৰিয়া আৰম্ভ হৈছে।

৪২ কিলোমিটাৰ আৰু ২১ কিলোমিটাৰ মাৰাথনত অংশগ্ৰহণ কৰিবলগীয়া মহিলা আৰু সীমান্তৰ জিলাসমূহৰ লোকসকলৰ বাবে বিনামূলীয়া পঞ্জীয়ন কৰা হ'ব। ফুল মাৰাথনৰ বিজয়ীক ডেৰ লাখ টকা, হাফ মাৰাথনৰ বিজয়ীক ৭৫ হাজাৰ টকা আৰু ১০ কিলোমিটাৰৰ বিজয়ীক ৫০ হাজাৰ টকাৰ পুৰস্কাৰ আগবঢ়োৱা হ'ব।

০০০০০০০

ওড়িশাৰ ৰাউৰকেল্লাত আজি সন্ধিয়া পুৰুষৰ হকী ইণ্ডিয়া লীগত শ্ৰাচী ৰাঢ় বেংগল টাইগাৰ্ছ, দেলহী এছ জি পাইপাৰ্ছৰ বিৰুদ্ধে অৱতীৰ্ণ হ'ব। খেলখন সন্ধিয়া ৬ বজাত আৰম্ভ হ'ব। ৰাউৰকেল্লাত নিশা ৮ বাজি ১৫ মিনিটত হ'বলগীয়া আন এখন খেলত আজি জে এছ ডব্লিউ চুৰমা হকী ক্লাব, বেদান্ত কলিংগ লেথগাৰ্ছৰ সন্মুখীন হ'ব।

মহিলা শাখাত কালি ৰাঁচীত অনুষ্ঠিত চূড়ান্ত খেলত ওড়িশা ৰাৰিৰছে জে এছ ডব্লিউ চুৰমা হকী ক্লাবক ২-১ ফলাফলত পৰাস্ত কৰি উদ্বোধনী সংস্কৰণৰ খিতাপ দখল কৰে। ৰতুজা দাদাচ পিছলক প্লেয়াৰ অব দ্যা মেচ ঘোষণা কৰা হয়। জে এছ ডব্লিউ চুৰমা হকী ক্লাবৰ জ্যেষ্ঠিক প্লেয়াৰ অব দ্যা টুৰ্নামেণ্টৰ স্বীকৃতি দিয়া হয়। ঝাৰখণ্ডৰ মুখ্যমন্ত্ৰী হেমন্ত চোৰেনে ওড়িশা ৰাৰিৰছেৰ অধিনায়ক নেহা গ'ৱেলক দলৰ হৈ ট্ৰফী প্ৰদান কৰে। তেওঁ হকী ইণ্ডিয়া লীগত অংশগ্ৰহণকাৰী আন আন দল আৰু খেলুৱৈ সকলকো তেওঁলোকৰ উন্নত প্ৰদৰ্শনৰ বাবে অভিনন্দন আৰু শুভেচ্ছা জ্ঞাপন কৰে।

০০০০০০০

ইণ্ডিয়ান ছুপাৰ লীগ প্ৰতিযোগিতাত আজি কলকাতাৰ বিবেকানন্দ যুৱ ভাৰতী ক্ৰীড়াংগণত হ'বলগীয়া এখন খেলত বেংগালুৰু ফুটবল ক্লাব-মোহন বাগান ছুপাৰ জায়েন্টছৰ বিৰুদ্ধে অৱতীৰ্ণ হ'ব। খেলখন সন্ধিয়া চাৰে ৭ বজাত আৰম্ভ হ'ব। নিজৰ শেহতীয়া সাতোখন খেলত জয়ী হৈ মোহন বাগান সম্প্ৰতি পইন্ট তালিকাৰ শীৰ্ষত আছে।

প্ৰতিযোগিতাৰ কালিৰ এখন খেলত মুম্বাই চিটী ফুটবল ক্লাবে মহমেদান স্পাৰ্টছ ক্লাবক ৩-০ গ'লত পৰাস্ত কৰে। মুম্বাই ফুটবল এৰেনাত অনুষ্ঠিত খেলখনত মুম্বাইৰ হৈ গৌৰৱ বৰা অ' জি, ললিয়ানজুৱালা ছাংটে আৰু থায়েৰ ক্ৰৌমাই প্ৰথমবাৰ্থতেই এটাকৈ গ'ল কৰে।

০০০০০০০

সমাপ্ত